

**प्रादेशिक समाचार**  
**आकाशवाणी, भोपाल**  
**प्रातःकालीन समाचार**

मुख्य समाचार :-

- 5 नई दिल्ली में महानाट्य सम्राट विक्रमादित्य का समापन। मुख्यमंत्री ने कहा-यह विक्रमादित्य के युग का है प्रकटीकरण।
- 5 प्रदेश में जल गंगा संवर्धन अभियान के तहत जलस्रोतों के संरक्षण के लिये कार्यक्रम जारी।
- 5 मौसम विभाग ने आज 24 जिलों में बारिश और ओलावृष्टि के लिये किया यलो अलर्ट जारी।
- 5 बिहार में 4 मई से खेलो इंडिया युवा खेल-2025 का होगा आयोजन।

समाचार विस्तार से:-

महानाट्य दिल्ली

मुख्यमंत्री डॉ. मोहन यादव ने कहा है कि ऐतिहासिक महानाट्य सम्राट विक्रमादित्य का मंचन उस युग को जीवंत करने का प्रयास है। मुख्यमंत्री डॉ. यादव कल नई दिल्ली के लाल किले की प्राचीर पर तीन दिवसीय सम्राट विक्रमादित्य महानाट्य महामंचन के समापन अवसर पर संबोधित कर रहे थे। कार्यक्रम में महानाट्य के कलाकारों का सम्मान भी किया गया। इसमें अनेक जनप्रतिनिधि, धर्म और आध्यात्म क्षेत्र की हस्तियां और बड़ी संख्या में कला प्रेमी उपस्थित थे।

मुख्यमंत्री डॉ. मोहन यादव ने कहा कि महानाट्य का मंचन "सम्राट विक्रमादित्य" के युग के प्रकटीकरण के समान है....

समापन कार्यक्रम में केंद्रीय मंत्री ज्योतिरादित्य सिंधिया ने कहा कि सम्राट विक्रमादित्य ने समाज के सभी वर्गों के उत्थान के लिए कार्य किए, उसी भाव को आगे बढ़ाते हुए आज प्रधानमंत्री नरेंद्र मोदी काम कर रहे हैं....

जलगंगा संवर्धन

प्रदेश में 30 मार्च से शुरू हुए जल गंगा संवर्धन अभियान के तहत विभिन्न कार्यक्रम आयोजित किए जा रहे हैं। जबलपुर में जन अभियान परिषद ने जल स्रोतों के संरक्षण के लिए युवा पीढ़ी को इस मुहिम से जोड़ा है। जबलपुर के पनागर विकासखंड में मुख्यमंत्री सामुदायिक नेतृत्व क्षमता विकास के छात्र-छात्राओं ने ग्राम फूटाताल में कल जन जागरूकता रैली निकाली। डिंडौरी अभियान के अंतर्गत जिले के प्रत्येक ग्राम पंचायत स्तर पर दो-दो तालाब के निर्माण की 31 मई तक पूर्ण कर लेने की कार्यवाही निरंतर विकासखंड, ग्राम पंचायत स्तर पर जारी है। विकासखंड अमरपुर के ग्राम पंचायत परसेल में तालाब निर्माण का शुभारंभ कल सांसद फगन सिंह कुलस्ते एवं अन्य जनप्रतिनिधियों की उपस्थिति में हुआ। खंडवा के विकासखंड पुनासा की ग्राम पंचायत सक्तापुर में जल संरक्षण के लिए तालाब किनारे श्रमदान एवं चौपाल का आयोजन किया गया। कार्यक्रम का उद्देश्य ग्रामीणों को जल संरक्षण के प्रति जागरूक करना एवं उन्हें जल बचाने की शपथ दिलाई गई। मुरैना में भी अभियान के अंतर्गत अम्बाह शाखा नहर पर सफाई का कार्य किया गया।

आयुष्मान आरोग्य शिविर

आयुष्मान भारत हेल्थ एंड वेलनेस सेंटर के सात वर्ष पूर्ण होने के उपलक्ष्य में आज समस्त आयुष्मान आरोग्य मंदिर- शहरी व ग्रामीण प्राथमिक स्वास्थ्य केंद्र, मुख्यमंत्री संजीवनी क्लिनिक एवं उपस्वास्थ्य केंद्रों में आयुष्मान आरोग्य शिविर का आयोजन किया जाएगा। खण्डवा जिले के मुख्य चिकित्सा एवं स्वास्थ्य अधिकारी डॉ. ओ.पी. जुगतावत ने बताया कि शिविर में हितग्राही को स्वास्थ्य परीक्षण कर जाँच व दवाई उपलब्ध कराई जाएगी। 30 वर्ष व इससे अधिक उम्र के नागरिकों की एनसीडी कार्यक्रम के तहत उच्च रक्तचाप, मधुमेह की जाँच की जाएगी। टी.बी. के संभावित मरीजों की जाँच, सिकल सेल एनीमिया की स्क्रीनिंग भी की जाएगी।

दुग्ध उत्पादन

मुख्यमंत्री डॉ. मोहन यादव ने कहा कि प्रदेश के दुग्ध उत्पादकों की आय दोगुनी करने एवं दुग्ध उत्पादन को बढ़ावा देने के उद्देश्य से एम.पी. स्टेट को-ओपरेटिव डेयरी फेडरेशन लिमिटेड एवं संबद्ध दुग्ध संघों और राष्ट्रीय डेयरी विकास बोर्ड ;छक्कठद्ध के मध्य अनुबंध हुआ है। उन्होंने कहा कि इसकी अवधि 5 वर्ष होगी, जिसका आपसी सहमति से विस्तार किया जा सकेगा। इसके तहत मुख्य रूप से प्रत्येक ग्राम पंचायत में कलेक्शन सेन्टर स्थापित किए जाएंगे, दुग्ध संघों की प्रोसेसिंग क्षमता में वृद्धि की जायेगी और दुग्ध समितियों की संख्या बढ़ाई जायेगी। इन सबके परिणाम स्वरूप दुग्ध उत्पादकों की आय में अप्रत्याशित वृद्धि होगी। मुख्यमंत्री डॉ. यादव ने कहा कि वर्तमान में प्रदेश में दुग्ध समितियों की संख्या 6 हजार है, जिसे बढ़ाकर 9 हजार किया जाएगा। एक दुग्ध समिति लगभग 1 से 3 गांव में दुग्ध संकलन करती है, 9 हजार दुग्ध समितियों के माध्यम से लगभग 18 हजार ग्रामों को कवर किया जा सकेगा। दुग्ध संकलन भी 10.50 लाख किलोग्राम प्रतिदिन से बढ़कर 20 लाख किलोग्राम प्रतिदिन हो जाएगा।

महिला चालक दल

अमरीका की गायिका कैटी पेरी सहित छह महिलाओं ने कल ब्लू ओरिजिन के रॉकेट के जरिए पृथ्वी के वायुमंडल की ऊपरी सीमा तक उड़ान भरके इतिहास रच दिया। इन महिलाओं को लेकर ब्लू ओरिजिन के न्यू शेपर्ड- छै-31 अंतरिक्ष यान ने भारतीय समयानुसार शाम 7 बजे अमरीका के पश्चिमी टेक्सास से उड़ान भरी और लगभग दस मिनट की यात्रा के बाद सभी को सुरक्षित वापस लेकर लौट आया। ब्लू ओरिजिन अमेजन के संस्थापक जेफ बेजोस की स्वामित्व वाली अमरीकी अंतरिक्ष कंपनी है। उड़ान के दौरान महिला यात्रियों को पृथ्वी की सतह से 100 किलोमीटर से भी ऊपर, करमन रेखा के पार ले जाया गया।

## मौसम

मौसम विभाग ने प्रदेश के 24 जिलों में आज बारिश और ओलावृष्टि के लिये यलो अलर्ट जारी किया है। इसमें खंडवा, देवास, बालाघाट, डिंडौरी जिले शामिल हैं। इस बीच कल प्रदेश के 30 जिलों में बारिश दर्ज की गई। वहीं सिंगरौली, अनूपपुर, डिंडौरी और बालाघाट में ओलावृष्टि हुई। मौसम विभाग के अनुसार बुधवार से एक बार फिर गर्मी का दौर शुरू हो सकता है।

## बिहार-खेला इंडिया

बिहार 4 से 15 मई तक खेले इंडिया युवा खेल-2025 के सातवें संस्करण की मेजबानी करेगा। खेल पटना, गया, राजगीर, बेगूसराय और भागलपुर सहित विभिन्न शहरों में आयोजित किए जाएंगे। मुख्यमंत्री नीतीश कुमार और केंद्रीय खेल मंत्री डॉ. मनसुख मांडविया ने कल पटना में मुख्यमंत्री सचिवालय में आयोजित एक समारोह में खेले इंडिया युवा खेल-2025 के शुभंकर और प्रतीक चिन्ह का अनावरण किया। बिहार राज्य खेल प्राधिकरण-बीएसएसए के महानिदेशक रवींद्रन शंकरन ने कहा कि इसमें आठ हजार पांच सौ से अधिक खिलाड़ी भाग लेंगे।

## हॉकी -सीनियर चैम्पियनशिप

15वीं हॉकी इंडिया सीनियर नेशनल चैंपियनशिप के खिताबी मुकाबले में आज मध्य प्रदेश और पंजाब आमने-सामने होंगे। मैच उत्तर प्रदेश के झांसी में शाम 7 बजे से खेला जाएगा। तीसरे और चौथे स्थान के लिए उत्तर प्रदेश और मणिपुर का मुकाबला शाम 5 बजे होगा।

रविवार को सेमीफाइनल में मध्य प्रदेश ने मणिपुर को 5-3 से हराकर फाइनल में जगह बनायी। दूसरे सेमीफाइनल में, पंजाब ने उत्तर प्रदेश को 4-3 से हराया। अब कुछ समाचार संक्षेप में .....

- मध्यप्रदेश पुलिस एवं हार्टफुलनेस संस्थान के संयुक्त तत्वावधान में कल भोपाल स्थित मंत्रालय में तीन दिवसीय “ध्यान सत्र “ का प्रशिक्षण कार्यक्रम का समापन हुआ।
- नर्मदापुरम के पचमढी स्थित चौरागढ़ मंदिर के लिये रोपवे का निर्माण किया जाएगा। यह जानकारी कल सांसद दर्शन सिंह चौधरी ने सोशल मीडिया में दी।
- डिंडौरी कलेक्टर नेहा मारव्या ने कल विकासखंड समनापुर के मध्यप्रदेश ग्रामीण आजीविका भवन में अधिकारियों एवं कर्मचारियों की एक संयुक्त बैठक ली।
- सतना जिले के ग्राम रिछुल में सड़क के लिए खोदे गए गड्ढे में गिरी 3 बालिकाओं की पानी में डूबने से हुई मृत्यु की घटना की जांच एसडीएम जितेंद्र वर्मा द्वारा की जा रही है।
- आगरमालवा में भारत रत्न डॉक्टर भीमराव अंबेडकर की जयंती पर कल जिला मुख्यालय पर एक विशाल चल समारोह निकाला।
- आईपीएल टी-ट्वेन्टी क्रिकेट में कल रात चेन्नई सुपर किंग्स ने लखनऊ सुपर जायंट्स को पांच विकेट से हरा दिया। आज चंडीगढ़ में पंजाब किंग्स का सामना कोलकाता नाइट राइडर्स से होगा।

-----